

हिन्दी प्रादेशिक समाचार

आकाशवाणी चंडीगढ़

(तिथि 30 अक्टूबर 2025, समय 18:10 (10 मिनट))

मुख्य समाचार:-

1. गृहमंत्री अमित शाह ने कहा कि कल राष्ट्रीय एकता दिवस पर गुजरात के केवड़िया में एक शानदार एकता परेड का आयोजन किया जाएगा।
2. लौह पुरुष सरदार पटेल की 150वीं जयंती पर कल हरियाणा के सभी जिलों में एकता दौड़ का आयोजन होगा - मुख्यमंत्री नायब सिंह सैनी फतेहाबाद में एकता दौड़ में शामिल होंगे।
3. हरियाणा सरकार ने पांच और सेवाओं को हरियाणा सेवा का अधिकार अधिनियम के दायरे में शामिल किया।
4. हरियाणा में अब तक विभिन्न मंडियों से 57 लाख 78 हजार मीट्रिक टन धान खरीदा गया।
5. किसानों को उनके खातों में 12,327 करोड़ रुपये की अदायगी की गई।
6. हिसार के योग खिलाड़ी संदीप आर्य ने सूर्य नमस्कार का विश्व रिकॉर्ड बनाया।

गृहमंत्री अमित शाह ने कहा है कि राष्ट्रीय एकता दिवस के अवसर पर कल गुजरात के केवड़िया में एक भारत, श्रेष्ठ भारत के प्रतीक के रूप में एक शानदार एकता परेड का आयोजन किया जाएगा। उन्होंने बताया कि प्रधानमंत्री नरेंद्र मोदी इस परेड का उद्घाटन करेंगे। हर साल 31 अक्टूबर को एकता नगर में यह परेड आयोजित की जाएगी। पटना में संवाददाता सम्मेलन को संबोधित करते हुए श्री शाह ने कहा कि देश में बड़े स्तर पर रन फॉर यूनिटी का आयोजन होगा।

रन फॉर यूनिटी को बड़े स्तर पर आयोजित करने का निर्णय लिया गया है। देश के सभी राज्य, केंद्रशासित प्रदेश जिला, पुलिस स्टेशन, सभी स्कूल और यूनिवर्सिटी में रन फॉर यूनिटी का आयोजन हुआ है। उसके बाद देश का प्रत्येक नागरिक देश की एकता और अखंडता के लिए शपथ लेने का भी कार्यक्रम आयोजित किया गया है।

श्री शाह ने कहा कि यह परेड सरदार वल्लभ भाई पटेल की 150वीं जयंती के अवसर पर आयोजित हो रही है।

150वीं जयंती के उपलक्ष में एक भारत पर्व का आयोजन एकता नगर में किया है, जो एक नवंबर से 15 नवंबर भगवान बिरसा मुंडा की जयंती तक चलेगा और 15 नवंबर को जनजाति संस्कृति और उनके सांस्कृतिक कार्यक्रमों की एक भव्य कार्यक्रम के साथ इसका समापन होगा।

*****भारत के लौह पुरुष व राष्ट्रीय एकता के मुख्य वास्तुकार सरदार वल्लभ भाई पटेल की 150वीं जयंती के उपलक्ष्य में कल हरियाणा में एकता दौड़ का आयोजन किया जाएगा। इसके अलावा सभी जिलों में विभिन्न कार्यक्रमों व शपथ ग्रहण समारोह का आयोजन भी होगा। मुख्यमंत्री नायब सिंह सैनी फतेहाबाद में आयोजित रन फॉर यूनिटी में बतौर मुख्य अतिथि शिरकत करेंगे। राष्ट्रीय एकता दिवस पर आयोजित होने वाली इस दौड़ में एक साथ तीस हजार से अधिक लोग शामिल होंगे। मुख्यमंत्री पंचायत भवन से एकता दौड़ को झंडी दिखाएंगे, जो एमएम कॉलेज पर जा कर संपन्न होगी। उपायुक्त डॉ. विवेक भारती ने बताया –

इसके साथ ही, प्रदेश के सभी जिलों में मंत्री, सांसद, विधायक कार्यक्रम में बतौर मुख्य अतिथि शिरकत करेंगे। एक सरकारी प्रवक्ता ने बताया कि करनाल केंद्रीय मंत्री मनोहर लाल व हरियाणा विधानसभा के अध्यक्ष हरविंद्र कल्याण, गुरुग्राम में केंद्रीय

राज्य मंत्री राव इंद्रजीत तथा जींद में हरियाणा विधानसभा उपाध्यक्ष डॉ. कृष्ण लाल मिड्डा बतौर मुख्य अतिथि शिरकत करेंगे।

इसी प्रकार अंबाला में ऊर्जा मंत्री अनिल विज, झज्जर में सहकारिता मंत्री डॉ. अरविंद शर्मा, यमुनानगर में कृषि मंत्री श्याम सिंह राणा, हिसार में जनस्वास्थ्य मंत्री रणबीर गंगवा, भिवानी में महिला एवं बाल विकास मंत्री श्रीमती श्रुति चौधरी तथा पंचकूला में स्वास्थ्य मंत्री कुमारी आरती राव कार्यक्रम में विशेष अतिथि के रूप में शिरकत करेंगी। इसी तरह जिला चरखी दादरी में सांसद श्री धर्मबीर सिंह, जिला कैथल में सांसद कार्तिकेय शर्मा, कुरुक्षेत्र में सांसद नवीन जिंदल मुख्य अतिथि रूप में शिरकत करेंगे।

हरियाणा सरकार ने पांच और सेवाओं को हरियाणा सेवा का अधिकार अधिनियम, 2014 के दायरे में शामिल किया है।

मुख्य सचिव अनुराग रस्तोगी द्वारा जारी अधिसूचना के अनुसार, हरियाणा राज्य औद्योगिक एवं अवसंरचना विकास निगम को अब जल और सीवरेज कनेक्शन 15 दिनों के भीतर देना होगा। इसके अलावा, संशोधित जोन अनुसार योजना की स्वीकृति की प्रक्रिया भी 45 दिनों के अन्दर पूरी करनी होगी। साथ ही, राज्य औद्योगिक एवं अवसंरचना विकास निगम सार्वजनिक शौचालयों की दैनिक सफाई सुनिश्चित करेगा और इन सुविधाओं की मरम्मत एवं रखरखाव का कार्य 15 दिनों के भीतर पूरा करेगा।

जल और सीवरेज कनेक्शन, सार्वजनिक शौचालयों की सफाई तथा मरम्मत व रखरखाव के लिए अभियांत्रिकी मण्डल के क्षेत्रीय प्रभारी को पदनामित अधिकारी नियुक्त किया गया है। अभियांत्रिकी विभागाध्यक्ष को प्रथम शिकायत निवारण प्राधिकारी और निगम के प्रबंध निदेशक को द्वितीय शिकायत निवारण प्राधिकारी नामित किया गया है।

इसी तरह, संशोधित जोन योजना के सम्बन्ध में मुख्यालय पर तैनात जिला नगर योजनाकार अथवा वरिष्ठ जिला नगर योजनाकार को पदनामित अधिकारी नामित किया गया है। मुख्य नगर योजनाकार प्रथम शिकायत निवारण प्राधिकारी और निगम के प्रबंध निदेशक द्वितीय शिकायत निवारण प्राधिकारी होंगे।

हरियाणा में वर्तमान खरीफ खरीद सीजन के दौरान मेरी फसल मेरा ब्योरा' पोर्टल पर पंजीकृत किसानों से अब तक विभिन्न मंडियों से 57 लाख 78 हजार मीट्रिक टन धान की खरीद की गई है। खाद्य, नागरिक आपूर्ति एवं उपभोक्ता मामले विभाग के एक प्रवक्ता ने बताया कि विभिन्न जिलों की मंडियों से अब तक 53 लाख 24 हजार मीट्रिक टन धान का उठान हो चुका है। उन्होंने बताया, कि किसानों के खातों में अब तक 12,327 करोड़ 24 लाख रुपये की अदायगी भी कर दी गई है। इस तरह सरकार ने किसानों को न्यूनतम समर्थन मूल्य का भुगतान सुनिश्चित किया है। उन्होंने कहा कि सभी अनाज मंडियों में धान की खरीद का कार्य सुचारू रूप से जारी है।

हिसार के फरीदपूर गांव निवासी अंतरराष्ट्रीय योग खिलाड़ी संदीप आर्य ने 37 घंटे लगातार बिना रुके सूर्य नमस्कार करके विश्व रिकॉर्ड बनाया है। संदीप आज हिसार पहुंचे और पत्रकारों से बातचीत में अपने रिकॉर्ड के बारे में विस्तार से चर्चा की।

संदीप ने बताया कि रिकॉर्ड के बारे में जानने के बाद पोलैंड के वैज्ञानिक डॉ. स्टेक और उनकी टीम भारत आई और बेंगलुरु के स्वामी विवेकानंद योग अनुसंधान संस्थान यूनिवर्सिटी में संदीप आर्य के शरीर पर शोध किया। 15 दिन तक संदीप के शरीर के हर अंग की जांच की गई। उन्होंने अपनी रिपोर्ट में पाया कि लगातार 37 घंटे सूर्य नमस्कार करने के बाद भी संदीप के शरीर के सभी प्रमुख अंग 100 प्रतिशत स्वस्थ और मजबूत हैं।

संदीप पहले एथलीट थे। उन्होंने 2017 में सूर्य नमस्कार करने का अभ्यास शुरू किया था।

फरीदाबाद में आज गोपाष्टमी का पर्व पूरे श्रद्धा, भक्ति और उत्साह के साथ मनाया गया। शहर की विभिन्न गौशालाओं में विशेष पूजा-अर्चना और भव्य धार्मिक कार्यक्रम आयोजित किए गए। सूरजकुंड स्थित गोपाल गौशाला में लगभग 1800 गायों की विधिवत पूजा की गई। गौशाला में भजन संध्या और प्रसाद वितरण का भी आयोजन हुआ। श्री गौ सेवा सदन द्वारा मवाई गौशाला में भी गोपाष्टमी महोत्सव बड़े धूमधाम से मनाया गया। जिसमें फरीदाबाद नगर निगम आयुक्त धीरेंद्र खड़गटा मुख्य अतिथि के रूप में शामिल हुए। उन्होंने गौ माता की आराधना कर समाज में शांति, सद्भाव और समृद्धि की कामना की।

*****पलवल

पुलिस द्वारा डीएवी पुलिस पब्लिक स्कूल में आज एक विशेष शस्त्र प्रदर्शनी का आयोजन किया गया है। जिसका उद्देश्य छात्रों को पौराणिक व आधुनिक हथियारों और सुरक्षा उपकरणों के बारे में जानकारी देना था ।

प्रदर्शनी का शुभारंभ पलवल के पुलिस लाइन अधिकारी, इंस्पेक्टर दौलत राम एवं डीएवी पुलिस पब्लिक स्कूल प्रधानाचार्य श्रीमती सीमा राजवंशी द्वारा किया गया।
